


# L-ASPETT SOĊJALI TAL-FESTA MALTIJA

minn Dr. Oliver Friggieri



Mill-qari tal-Vengelu stess toħroġ in-nisġa tal-fidi mal-kultura. Biex ifisser verità tas-sema. Kristu jinqeda bi xbieha, b'parabola, jiġifieri bi stampi li jfissru u jfiehmu aħjar. Fil-fatt, Kristu jtkellem sikwit b'lingwaġġ poetiku. U Kristu silet it-taħdit tiegħu mill-kultura tas-soċjetà ta' madwaru. Hi meravilja, min-naħa l-oħra, li x-xbihat tiegħu ta' elfejn sena ilu ghadhom friski u ħajjin illum ukoll, u jhallu effett qawwi anki meta ssemmihom fiċ-ċiviltà tal-magni, tal-komputer u l-bqija.

Wiehed mill-effetti kotrana li halla Kristu hu li l-messaġġ tiegħu mhux biss intlaqa' bhala fidi, iżda tlahham, mal-kulturi li laqgħuh. Dan iġġod għad-dinja kollha, u mhux għall-Ewropa biss. Il-gżira Maltija, biex niġu għas-suġġett tagħna, rabtet f'għoqda waħda t-twemmin u l-kultura tagħha, tant li m'hux possibli li thares lejn Malta jekk mhux pajjiż fejn il-kultura hi reliġjon u fejn ir-reliġjon hi kultura. Ifred waħda mill-oħra u bhallikieku ma' kollox: hekk ikun organiżmu - il-partijiet jaħdmu flimkien biex jiproduċu riżultat wiehed.

Hemm il-kultura fis-sens dejjaq ta' arti: il-pittura, il-mużika, l-iskultura, il-letteratura, l-arkitettura. Harsa hafifa lejn dawn l-oqsma ta' l-arti f'Malta sseddaq minnifih il-fehma li Malta ma tiftihemx jekk mhux bhala kattidral wiehed. L-artisti kollha tnebbħu u ghadhom jitnebbħu mit-twemmin, li mbagħad bis-senġha tagħhom jibiddel f'arti.

Hemm, imbagħad, il-kultura fis-sens wiesa' ta' mġiba jew tradizzjoni popolari. F'dan id-dawl huwa kultura kull eġm il li jagħmel il-bniedem biex ifisser ruħu. Hawn tidhol, fost fenomeni oħrajn, il-festa Maltija, li hi okkażżjoni soċjali wkoll, għad li d-definizzjoni oriġinali tagħha hi ta' wirja ta' fidi. Meta nikkritikaw il-festa Maltija u nissuspettaw li saret pagana, inkunu qegħdin naghmlu d-divorżju tal-fidi mill-kultura. Inkunu qegħdin nistennew fidi mingħajr kultura, bhallikieku nistennew li ċittadin Malti, li jtkellem bil-malti, ma jitlobx 'l Alla bil-Malti. Il-bniedem Malti, bil-lingwa Maltija (riżultat tal-kultura) jitlob lil Alla (riżultat tal-fidi), kif se jitlob mingħajr kultura?

Għalhekk fil-festa maltija nsibu l-ingredjenti kollha li jagħmluha okkażżjoni soċjali, tal-Maltin bhala Maltin, u mhux biss tal-Maltin bhala Nsara. Mela f'din l-okkażżjoni l-Maltin jemmnu daqskemm jieklu u jixorbu; jitolbu daqskemm ikantaw u jilbsu pulit; imorru l-knisja daqskemm iduru l-każini u jzejnu d-djar; iħarsu lejn is-sema daqskemm jibqgħu b'riġlejhoms imsammin ma' l-art. Hekk hu l-bniedem.

Fi kliem ieħor, jekk tnezza' l-festa tal-Maltin mix-xniexel soċjali, tkun qiegħed tissogra li toqtol l-ispirtu reliġjuż tagħha stess. Meta l-Maltin jiltaqgħu u jifirħu

filmkien, bit-tiżġin, bl-ikel u bix-xorb u l-bqija, ikunu qegħdin jinqdew bil-fidi biex jagħmlu espressjoni kulturali; min-naħa l-oħra, u bl-istess mod, ikunu qegħdin joħolqu l-kultura bis-saħħa ta' fidi li tgħaqqadhom.

Anki l-apprezzament ta' l-istatwa, tal-knisja mżejna, tal-mużika tal-festa huma, fuq naħa, kulturali, u fuq in-naħa l-oħra, espressjoni ta' fidi. Għal mument jidher li bħallikieku l-fidi (spiritwali) tkun ghebet għaliex hadet xejra "pagana" jew materjali. Imma l-bniedem hu gisem u ruh filmkien. Il-fatt li kotra ta' nies jingabru filmkien fl-istess post u fl-istess żmien b'ghan wiehed hu diġa' fatt pożittiv hafna. Fil-kuntest Malti nistgħu nserrhu rasna għallinqas minn haġa: ebda okkażjoni Maltija oħra ma toffri l-għaqda u s-solidarjetà li toffri l-festa parrokkjali. Jekk fil-politika u fi hwejjeġ oħra l-Maltin jinfirdu, fil-festa parrokkjali l-Maltin jinghaqdu. Jekk hemm festi li huma għajn ta' firda fi hdan l-istess parroċċa, dan ma jfisser xejn hlief li dahlet xi haġa fin-nofs li hassret dan il-mudell u ma hallitux jagħti r-rizultati pożittivi li jagħti s-soltu fil-biċċa l-kbira tal-każijiet. Dan hu forsi l-mument li wiehed iġhid li r-rabta bejn il-fidi u l-kultura sfat vittma ta' żbilanċ: favur il-kultura u kontra l-fidi. Ir-regola, madankollu, hi ta' bilanċ bejn it-tnejn, bħall-kefef indaqs ta' mizien wiehed.

Il-festa Maltija, bħalma hu, fuq skala wisq akbar ta' pajjiż tant kbir, il-karnival Braziljan, hi l-aqwa manifestazzjoni tal-gżira; anki l-ħajja politika hadet ix-xejriet ta' din il-festa għall-okkażjonijiet tagħha. L-ispinta ġdida li hadu l-festi dan l-aħħar hi xhieda tar-rabta msemmija li kienet u għadha l-qofol ta' l-identità nazzjonali tagħna. Fil-festa n-nies jersqu lejn xulxin, bi ftiit xorb żejjeđ iġhidu l-kliem sabiħ li qatt ma jkunu qalu f'ghomorhom, jitgħannqu filmkien u jqisu dik il-ġurnata bħala l-jum tas-sena tagħhom. Kull parroċċa għandha l-istejjer sbieħ x'tirakkonta dwar dil-ġurnata li ebda okkażjoni mixtieqa oħra ma tisboqha fl-effetti pożittivi li thalli. Huwa żball li nharsu lejn il-festa bħala okkażjoni reliġjuża biss, u jkun żball akbar jekk nippruvaw nirrenduha jum mistiku u meditattiv biss. Għall-kuntrarju, dak in-nhar il-fidi ta' ġewwa tittawwal 'il barra u tiehu l-forom ta' soċjetà li tifraħ. Hu kumpliment mill-aqwa għall-fidi nnifisha.

# CARINI STORES

IMPORTERS OF  
BATHROOM SUITES &  
SANTERNO CERAMIC TILES

435, ST. JOSEPH HIGH ROAD, ST. VENERA.

Telephone 440202